

९६ कुत्स आङ्गिरसः। अग्निः, द्रविणोदा अग्निर्वा । त्रिष्टुप्

स प्रत्नथा सहसा जायमानः सद्यः काव्यानि बळधत्त विश्वा।

आपश्च मित्रं धिषणा च साधन्देवा अग्निं धारयन्द्रविणोदाम्॥ १.०९६.०१

सः- असावग्निः। प्रत्नथा- पुरातनतया स्थितः। सहसा- सहनशक्त्या। जायमानः- आविर्भूतः। सद्यः- जातमात्र एव। विश्वा काव्यानि- सर्वाणि दर्शनानि। बट्- सत्यम्। अधत्त- आधारयत्। आपश्च- चित्ताधारशक्तिप्रवाहाश्च। धिषणा च- बुद्धेरवगमनशक्तिश्च। मित्रम्- सखायमग्निं सर्वभूतहितकृतम्। साधन्- साधयन्ति। षिधु संराद्धौ। देवाः- द्योतनशक्तयः। द्रविणोदाम्- सम्पदायकम्। अग्निम्। धारयन्- आधारयन्॥१॥

स पूर्वया निविदा कव्यतायोरिमाः प्रजा अजनयन्मनूनाम्।

विवस्वता चक्षसा द्यामपश्च देवा अग्निं धारयन्द्रविणोदाम्॥ १.०९६.०२

सः। पूर्वया- पुरातनया। कव्यता- दर्शनात्मिकया। निविदा- विद्यया। आयोः- प्राणात्। इमाः- एताः। मनूनाम्- ज्ञानानाम्। मन ज्ञाने। प्रजाः। अजनयन्- ससृजुः। विवस्वता चक्षसा- सेवाबुद्ध्या। द्याम्- दिवं चित्ताकाशम्। अपश्च- चित्ताधारशक्तिप्रवाहांश्च व्याप्नोति॥२॥

तमीळत प्रथमं यज्ञसाधं विश आरीराहुतमृञ्जसानम्।

ऊर्जः पुत्रं भरतं सृप्रदानुं देवा अग्निं धारयन्द्रविणोदाम्॥ १.०९६.०३

प्रथमम्- प्रथमतया देवपरिचयार्थम्। यज्ञसाधम्- दानपूजासङ्गतिकरणनिष्पादकम्। आहुतम्- पूजितम्। सानम्- अलङ्कृतम्। ऊर्जः पुत्रम्- शक्तिपुत्रम्। भरतम्- भरन्तम्। सृप्रदानुम्-

सरणशीलसिन्धुप्रदम् । तम्- अमुमग्निम् । आरीः- शोभनगतिमत्यः । ऋ गतौ । विशः- प्रजाः ।  
ईळत- स्तुतिं कुरुध्वम् ॥३॥

स मातरिश्वा पुरुवारपुष्टिर्विदद्वातुं तनयाय स्वर्वित् ।

विशां गोपा जनिता रोदस्योर्देवा अग्निं धारयन्द्रविणोदाम् ॥ १.०९६.०४

मातरिश्वा- अन्तरिक्षगो वायुभूतः प्राणात्मकः । पुरुवारपुष्टिः- बहुभिर्वृतपोषणमयः । स्वर्वित्-  
ज्योतिषो ज्ञानी । विशाम्- प्रजानाम् । गोपाः- पालकः । रोदस्योः- द्यावापृथिव्योः । जनिता- स्रष्टा ।  
तनयाय- वत्सभूतायोपासकाय । गातुम्- शोभनमार्गम् । विदत्- लम्भयतु ॥४॥

नक्तोषासा वर्णामामेम्याने धापयेते शिशुमेकं समीची ।

द्यावाक्षामा रुक्मो अन्तर्वि भाति देवा अग्निं धारयन्द्रविणोदाम् ॥ १.०९६.०५

नक्तोषासा- अहर्निशे । वर्ण- स्वकीयं रूपम् । आमामेम्याने- हिंसन्त्यौ । मीड् हिंसायाम् । समीची-  
सङ्गते । शिशुमेकम् । धापयेते- पाययेते । पोषयतः । निशा मनुष्यप्रज्ञा । अहः दैवप्रज्ञा । उभे  
सर्वभूतहितक्रतुपोषणार्थं कठिनकर्माणि कुर्वत्यौ स्वात्मानमेव हिंसतः । अतस्ततनूर्न तदामो अश्रुते  
इति श्रुतेः । रुक्मः- रोचमानोऽग्निः । द्यावाक्षामा- द्यावापृथिव्योः । अन्तः । वि भाति- विराजते ॥५॥

रायो बुध्नः संगमनो वसूनां यज्ञस्य केतुर्मन्मसाधनो वेः ।

अमृतत्वं रक्षमाणास एनं देवा अग्निं धारयन्द्रविणोदाम् ॥ १.०९६.०६

रायः- दानयोग्यधनस्य । बुध्नः- मूलभूतः । वसूनाम्- सम्पदाम् । सङ्गमनः- सङ्गमयिता ।  
यज्ञस्य- पूजाया दानस्य सङ्गतिकरणस्य । केतुः- प्रज्ञाभूतः । वेः- प्रपन्नस्य । वी गत्यादिषु ।

मन्मसाधनः- ध्यानसाधनः । अमृतत्वम्- आत्मन अमरणशीलत्वम् । रक्षमाणासः- पालयन्तः ।  
देवाः । एनमग्निं दधुः ॥६॥

नू च पु॒रा च॒ स॒दनं रयी॒णां जा॒तस्य॑ च॒ जा॒यमानस्य॑ च॒ क्षाम् ।

स॒तश्च गो॒पां भव॑तश्च॒ भूरे॑र्दे॒वा अ॒ग्निं धा॑रय॒न्द्रवि॒णोदा॒म ॥ १.०९६.०७

नु च- इदानीं च । पु॒रा च । रयी॒णाम्- दानयोग्यसम्पदाम् । स॒दनम्- सद्गमूतम् । जा॒तस्य॑ च-  
उत्पन्नस्य च । जा॒यमानस्य॑ च- उत्पत्त्यमानस्य च । क्षाम्- भूमिकाभूतम् । स॒तश्च- सन्मात्रस्य  
च । भूरेः- प्रभूतायाः । भव॑तश्च- भूत्याः । गो॒पाम्- पालकम् । अ॒ग्निं दे॒वा दधुः ॥७॥

द्र॒वि॒णो॒दा द्र॒वि॒णस॒स्तुर॒स्य द्र॒वि॒णो॒दाः स॒नर॒स्य प्र॒यंस॑त् ।

द्र॒वि॒णो॒दा वी॒रव॑ती॒मिषं॑ नो द्र॒वि॒णो॒दा रा॑स॒ते दी॒र्घमा॑युः ॥ १.०९६.०८

द्र॒वि॒णो॒दाः- सम्पदायकः । तुर॒स्य- त्वरमाणस्य । तुर॒ त्वरणे॑ । द्र॒वि॒णसः॑- धनस्य बलस्य वा ।  
स॒नर॒स्य- संभक्तस्य । षण॒ संभ॑क्तौ । प्र॒ यंस॑त्- दानं करोतु । नः- अस्माकम् । वी॒रव॑तीम्-  
वीर्योपिताम् । इषम्- शोभनेच्छाम् । इष॒ इच्छा॑याम् । द॒दातु॑ । दी॒र्घमा॑युः- दीर्घं जीवनम् । रा॑स॒ते-  
प्रयच्छति ॥८॥

ए॒वा नो॑ अ॒ग्ने स॒मिधा॑ वृ॒धानो॑ रे॒वत्पा॑व॒क श्रव॑से॒ वि भा॑हि ।

तन्नो॑ मि॒त्रो वरु॑णो मा॒मह॑न्ता॒मदि॑तिः॒ सिन्धुः॑ पृथि॒वी उ॒त द्यौः ॥ १.०९६.०९

पूर्व व्याख्यातम् (१.९५.११) ॥९॥